

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

حبیب الرحمن عظیمی

”شعبان المعظم“ کا مہینہ ہمارے لیے اگر اس حیثیت سے اہمیت کا حامل ہے کہ یہ رمضان المبارک کی آمد کا منادی ہے اور ہر مرد مسلم کو دعوت دیتا ہے کہ ماہ رمضان (جو گلستانِ اسلام کا موسم بہار ہے) کے استقبال کے لیے اپنے آپ کو اچھی طرح تیار کر لو۔

وہیں یہ مہینہ اس اعتبار سے بھی علمی و دینی معاشرہ کے لیے باعثِ اہمیت ہے کہ اسلامی دانش گاہوں کا تعلیمی سال اسی ماہِ عظیم میں اختتام پزیر ہوتا ہے۔ ہماری ان دینی تعلیم گاہوں کا تعلیمی و تربیتی آغاز ”شوال“ میں ہوتا ہے۔ اس وقت ہزاروں کی تعداد میں طالبانِ علومِ نبوت دینی مدارس میں داخل ہوتے ہیں اور ان کے چشمہٴ فیض سے اپنے اپنے ظرف و حوصلہ کے مطابق علم و آگہی اور فکر و فن کے آبِ حیات سے سیراب ہوتے ہیں، ان طلبہٴ علوم میں بہت سے وہ ہوتے ہیں جن کا تعلیمی سفر تعلیمی سال کے اس اختتامی مہینہ میں تکمیل کی منزل سے ہم کنار ہو جاتا ہے، جہاں سے ان کی زندگی کا ایک نیا سفر شروع ہوتا ہے۔

اس موقع پر ہمارے ان ہونہار نوجوانوں کو خوب اچھی طرح یہ بات ذہن نشین کر لینی چاہیے کہ ہماری تمام تر علمی و دینی کاوشوں اور محنت و ریاضت کا بارگاہ رب العزت میں شرف قبولیت سے بہرہ ور ہونا، ہمارے حسنِ عمل اور اخلاصِ نیت پر موقوف ہے۔ اگر آپ اپنے اندر اخلاص و للہیت کی صفت پیدا کرنے میں کامیاب ہو گئے ہیں تو پھر یقین کر لیجئے کہ کامیابی و کامرانی کی کنجی آپ کے ہاتھ میں آگئی ہے، اور گو ہر مقصود آپ کے قبضہ میں ہے۔

اور اگر ہمارا دلِ اخلاص سے عاری اور للہیت سے نا آشنا ہے، تو تمام تر علمی لیاقت و صلاحیت

کے باوجود ہم اپنے آپ کو نامرادی کے اس اندیشہ سے بہر حال محفوظ نہیں رکھ پائیں گے کہ

ترسم نہ رسی بہ کعبہ اے اعرابی
کیں راہ تو می روی بہ ترکستان است

تحصیلِ علوم دین کا مقصد واحد رضائے الہی ہونی چاہیے ”مَنْ خَرَجَ فِيهِ طَلَبِ الْعِلْمِ فَهُوَ فِي سَبِيلِ اللَّهِ“ کی بشارت کا استحقاق اسی وقت ہوگا جبکہ تعلیم و تحصیل کا مقصد خوشنودی رب کائنات ہو، اسی بنا پر امام بخاری رحمہ اللہ نے ”الجامع الصحیح“ میں سب سے پہلے حدیث پاک ”انما الأعمال بالنیات“ کو لاکر واضح اشاروں میں یہ بتا دیا کہ تحصیلِ علوم کے میدان میں قدم رکھنے سے پہلے نیت کا جائزہ لے لینا ضروری ہے۔

آپ اس وقت اپنے تعلیمی سفر کی تکمیل کے بعد جہدِ عمل، کے میدان میں قدم رکھنے کے لیے پرتول رہے ہیں تو اس اگلے سفر کو شروع کرنے سے پہلے خانہ دل کو اخلاص و اللہیت سے معمور کر لیجیے، اور بغیر کسی خوف و اندیشہ کے تعمیر و ترقی کے میدان میں اتر جائیے کیوں کہ اخلاص کی مضبوط و مستحکم بنیاد پر جو عمارت بھی قائم کجائے گی وہ انشاء اللہ استوار و پائیدار ہوگی، بہ صورت دیگر یہی علوم و معارف جو دونوں جہان کی صلاح و فلاح کا ضامن ہیں، ابدی حرمان و خسران کا سبب بن جاتے ہیں؛ چنانچہ نبی صادق و مصدوق علیہ الصلوٰۃ والسلام کا ارشاد ہے ”مَنْ طَلَبَ الْعِلْمَ لِيَجَارِيَ بِهِ الْعُلَمَاءَ، أَوْ لِيَمَارِيَ بِهِ الشُّفَهَاءَ، أَوْ يُصْرِفَ بِهِ وَجْهَهُ النَّاسِ إِلَيْهِ أَدْخَلَهُ اللَّهُ النَّارَ“ جس نے علم دین اس غرض سے حاصل کیا؛ تاکہ اس کے ذریعہ علماء سے مقابلہ کرے گا، یا تاکہ اس کے ذریعہ احمقوں سے حجت بازی کرے گا، یا لوگوں کو اپنی جانب مائل کرے گا تو اللہ تعالیٰ اسے نارِ جہنم میں داخل کریں گے۔

میرے عزیزو! زندگی کے یہ لمحات بڑے اہم ہیں آپ کو اس وقت اچھی طرح اپنے دل کو ٹٹول لینا چاہیے، اگر اخلاصِ نیت کی جانب سے ذرا بھی بے اطمینانی ہو تو پہلے اس کی فکر کیجیے، اسے قطعی طور سے مت بھولیے کہ اخلاصِ نیت اور جذبہ قربانی کے بغیر صحیح طور پر دین و اسلام کی خدمت انجام نہیں دی جاسکتی، اسلام کی پوری تاریخ اس بات کی شاہدِ عدل، اور سچی گواہ ہے کہ اسلام کی صحیح معنوں میں خدمت انجام دینے والے، اور اسلام و مسلمانوں پر جب بھی کوئی افتاد پڑی ہے، تو اس کی حفاظت و پاسبانی کا فریضہ انجام دینے والے خدا کے مخلصین بندے ہی تھے، اخلاص و ایثار کے انہی پیکروں نے ہمیشہ ملت کی کشتی کو طوفانوں سے بچا کر امن و سلامتی کے

ساحل تک پہنچایا ہے، اپنے اسلاف و اکابر کے تراجم اور حالات زندگی کا مطالعہ کیجیے، آپ کو صاف طور پر نظر آئے گا کہ ہمارے بزرگوں نے، تعلیم و تصنیف، تبلیغ و جہاد، دعوت و ارشاد و غیر ہادیں کے شعبوں میں جو گرانقدر اور تاریخ ساز کارنامے انجام دیے ہیں، اس میں اصل کار فرمائی، اخلاص و ایثار ہی کی تھی۔

اسی کے ساتھ آپ یہ بھی اچھی طرح جان لیجیے کہ کارگاہ حیات میں دوسری چیز جو آپ کی سب سے بڑی معاون اور نیک نامی و سرخ روئی کی ضامن ہے، وہ آپ کا حسن اخلاق و نیک کردار ہے، آپ حسن اخلاق سے وہ سب کچھ حاصل کر سکتے ہیں جو دوسرے ذرائع سے حاصل نہیں ہوتے، آپ کا یہی وہ جوہر ذاتی ہے جو دشواریوں کو آسانی سے تاریکیوں کو روشنی سے اور ناکامیوں کو کامیابی سے ہم کنار کر دے گا۔

نگہ بلند، سخن دل نواز، جاں پر سوز

یہی ہے رختِ سفر میر کارواں کے لیے

آپ دینی تعلیم کا ہوں سے اپنا تعلیمی نصاب مکمل کر کے جا رہے ہیں، آپ انتہائی خوش قسمت ہیں کہ مالکِ کائنات نے آپ کو وارثینِ انبیاء کی صف میں شامل کر دیا ہے، انسانی مقام و مرتبہ پر نبوت سے بالا و بلند تر کوئی مقام و درجہ نہیں ہے؛ اس لیے لازمی طور پر وراثتِ نبوت سے بڑھ کر کوئی وراثت ہو ہی نہیں سکتی۔ یہ آپ کی انتہائی سعادت مندی و نیک بختی ہے کہ رب العالمین نے اس عظیم ترین وراثت کے لیے آپ کا انتخاب فرمایا ہے، فَالْحَمْدُ لِلَّهِ عَلَىٰ ذَٰلِكَ؛ اس لیے ہرگز ہرگز مایوسی و احساسِ کمتری کا ادنیٰ تصور بھی دل و دماغ کے گرد بھٹکنے نہ پائے، آپ سے عظیم تر دولت اس عالم دنیا میں کسی کے پاس نہیں ہے الا یہ کہ اس وراثتِ نبوت میں جو لوگ آپ کے شریک ہیں۔

پس اخلاص و ایثار اخلاق و کردار کے چراغ سے اپنے دل کو روشن کر لیجئے! دنیا آپ سے اکتسابِ نور کے لیے امنڈ پڑے گی اور ناکامی و نامرادی کے اندھیرے چراغِ اخلاص و اخلاق کی ضیا پاشیوں سے اس طرح کا نور ہو جائیں گے کہ دور دور تک ان کا نام و نشان بھی نہیں ملے گا۔

کسی ایسے شرر سے پھونک اپنے خرمنِ دل کو

کہ خورشیدِ قیامت بھی ہو تیرے خوشہ چینیوں میں

